

प्रादेशिक समाचार

मुख्य समाचार:-

- प्रधानमंत्री नरेन्द्र मोदी ने देश में लोकल स्किल और लोकल टैलेंट को आगे बढ़ाने की जरूरत बताई।
- मुख्यमंत्री डॉ. मोहन यादव ने प्रदेश में कोल्डफ्लू कफ सिरप की बिक्री पर लगाया प्रतिबंध।
- अगले 24 घंटों में प्रदेश के सीधी, सिंगरौली, मउगंज और इन्दौर जिलों में भारी बारिश का अलर्ट।
- अहमदाबाद क्रिकेट टेस्ट मैच में भारत ने वेस्टइंडीज को एक पारी और 140 रनों से हराया।

पीएम - युवा योजना

प्रधानमंत्री नरेन्द्र मोदी ने आज युवाओं के लिए 62 हजार करोड़ रुपये से अधिक की लागत वाली विभिन्न पहलों का शुभारंभ किया। ये युवा केन्द्रित पहल, देश में शिक्षा, कौशल और उद्यमिता को बढ़ावा देंगी। नई दिल्ली के विज्ञान भवन में आयोजित कौशल दीक्षांत समारोह में प्रधानमंत्री ने औद्योगिक प्रशिक्षण संस्थानों-आई.टी.आई. के माध्यम से प्रधानमंत्री कौशल और रोजगार परिवर्तन-पीएम-सेतु का शुभारंभ किया।

इस अवसर पर प्रधानमंत्री ने कहा कि 21वीं सदी की मांग है कि हम देश की जरूरतों को ध्यान में रखते हुये लोकल स्किल और लोकल टैलेंट को आगे बढ़ाये।

इस अवसर पर प्रधानमंत्री ने शासकीय एकलव्य महिला औद्योगिक प्रशिक्षण संस्थान, बैतूल की छात्रा त्रिशा तावड़े को सेंट्रल जोन के अंतर्गत इलेक्ट्रीशियन ट्रेड की राष्ट्रीय मेरिट लिस्ट में प्रथम स्थान प्राप्त करने पर सम्मानित किया।

एमपी-कफ सिरप

मुख्यमंत्री डॉ. मोहन यादव ने छिंदवाड़ा जिले में बच्चों की मौत के मामले में कड़ा रुख अपनाते हुए कोल्डफ्लू कफ सिरप की बिक्री पूरे प्रदेश में प्रतिबंधित कर दी है।

मुख्यमंत्री ने घोषणा की है कि मृतकों के परिजनों को 4-4 लाख रुपये की आर्थिक सहायता दी जाएगी और उपचाररत बच्चों का पूरा इलाज राज्य सरकार कराएगी। लोक स्वास्थ्य और परिवार कल्याण मंत्री राजेंद्र शुक्ला ने कहा, इसके लिए जो भी लोग जिम्मेदार होंगे, उनके खिलाफ कड़ी कार्रवाई की जाएगी।

राज्यपाल

राज्यपाल मंगुभाई पटेल ने कहा कि भाषा एक संपूर्ण संस्कृति है। यह भावों की अभिव्यक्ति के साथ व्यक्तित्व के सर्वांगीण विकास में सहायक होती है। आज भोपाल के हिन्दी भवन में हिन्दीतर भाषी हिन्दी सेवी सम्मान समारोह को संबोधित करते हुए राज्यपाल ने कहा कि नई राष्ट्रीय शिक्षा नीति में हिंदी और क्षेत्रीय भाषाओं के अध्ययन-अध्यापन और प्रोत्साहन के लिए विशेष प्रावधान है। प्रदेश सरकार ने भी हिन्दी विद्यार्थियों के लिए रोजगार के अवसर बढ़ाने इंजीनियरिंग और चिकित्सा जैसे तकनीकी, वैज्ञानिक विषयों का हिन्दी में अध्ययन-अध्यापन की अनुकरणीय और सराहनीय पहल की है। उन्होंने विभिन्न श्रेणियों में साहित्यकारों, प्रशासनिक अधिकारियों, हिन्दी सेवा साधकों और मेधावी विद्यार्थियों को सम्मानित किया।

मुख्यमंत्री असम दौरा

मुख्यमंत्री डॉ. मोहन यादव कल असम के गुवाहटी में पूर्वोत्तर राज्यों के निवेशकों सहित भूटान के प्रतिनिधियों से वन टू वन चर्चा करेंगे। मुख्यमंत्री प्रदेश के निवेश के प्रमुख सेक्टर और उद्योग-अनुकूल नीतियों की जानकारी देंगे। सत्र को रॉयल भूटान काउन्सिल के काउंसिल जनरल जिग्मे थिनायल नामग्याल भी संबोधित करेंगे।

जीएसटी

प्रधानमंत्री नरेन्द्र मोदी द्वारा घोषित और पिछले महीने की 22 तारीख को शुरू हुआ जीएसटी बचत उत्सव समाज के सभी वर्गों को लाभान्वित कर रहा है। आज हम वाणिज्यिक माल वाहनों पर कर कटौती पर चर्चा कर रहे हैं।

सीतारामन-पुंजी

केंद्रीय वित्त मंत्री निर्मला सीतारामन ने आज गुजरात के गांधीनगर से राष्ट्रव्यापी आपकी पुंजी आपका अधिकार अभियान की शुरुआत की। इस अभियान का उद्देश्य वित्तीय प्रणाली के विभिन्न क्षेत्रों में पड़ी लावारिस वित्तीय संपत्तियों का शीघ्र निपटान सुनिश्चित करना है।

वित्त मंत्री ने कहा कि यह अभियान लावारिस जमाराशियों की उनके वैध दावेदारों को उचित वापसी सुनिश्चित करेगा। उन्होंने लाभार्थियों तक पहुँच सुनिश्चित करने के लिए इस पहल के बारे में जागरूकता फैलाने का आग्रह किया। वित्तीय संस्थानों और दावेदारों के बीच की खाई को पाटने के महत्व पर ज़ोर देते हुए, उन्होंने कहा कि यह कदम लोगों के वित्तीय सशक्तिकरण के लिए महत्वपूर्ण है।

शिवराज सिंह चौहान

केंद्रीय कृषि मंत्री शिवराज सिंह चौहान ने आज बिहार की राजधानी पटना में मखाना महोत्सव और रबी कार्यशाला एवं कृषि सलाहकार संवाद में भाग लिया। इस अवसर पर उन्होंने कहा कि, "उत्पादन बढ़ाने, मखाने की लागत घटाने और नए बीजों के अनुसंधान के लिए जिन बीजों से उत्पादन ज्यादा

हो, इसके लिए मखाना बोर्ड कोई कसर नहीं छोड़ेगा। केंद्रीय मंत्री ने कहा कि मखाना महोत्सव बिहार में निवेश और रोजगार के लिए एक नया अवसर है। हम ऐसे बीज बना रहे हैं जिससे कम गहरे पानी में भी मखाना पैदा हो सके।

मौसम

पिछले 24 घंटों के दौरान, प्रदेश के अधिकतर जिलों में अनेक स्थानों पर बारिश दर्ज की गई। आगरमालवा में आज अचानक दो घंटे तक हुई तेज बारिश से सोयाबीन की फसल में नुकसान की संभावना जताई जा रही है। मौसम विभाग ने अगले 24 घंटों के दौरान सीधी सिंगरौली, मऊगंज और इंदौर जिलों में भारी बारिश का अलर्ट जारी किया है। वहीं सागर, रीवा, शहडोल, जबलपुर, ग्वालियर, नर्मदापुरम, भोपाल, इंदौर और उज्जैन संभागों के अधिकांश जिलों में कहीं-कहीं बारिश होने की संभावना जताई है।

क्रिकेट

क्रिकेट में, भारत ने आज अहमदाबाद के नरेंद्र मोदी स्टेडियम में वेस्टइंडीज को पहले टेस्ट में एक पारी और 140 रनों से हरा दिया, अपने प्रभावशाली ऑलराउंड प्रदर्शन के बाद दो मैचों की श्रृंखला में 1-0 की बढ़त ले ली। श्रृंखला का दूसरा मैच इस महीने की 10 तारीख से दिल्ली के अरुण जेटली स्टेडियम में खेला जाएगा।

उधर, भारतीय क्रिकेट कंट्रोल बोर्ड-बीसीसीआई ने ऑस्ट्रेलिया दौरे पर सीमित ओवरों की श्रृंखला के लिए भारतीय टीम का ऐलान कर दिया है। शुभमन गिल को एकदिवसीय टीम की कमान सौंपी गई है। रोहित शर्मा और विराट कोहली टीम में बतौर खिलाड़ी शामिल किए गए हैं। वहीं, सूर्यकुमार यादव टी-20 टीम का जिम्मा संभालेंगे।

भारतीय टीम को ऑस्ट्रेलिया दौरे पर 19 से 25 अक्टूबर के बीच तीन वनडे मुकाबलों की सीरीज खेलनी है।

समाचार संक्षेप में -----

- शिवपुरी जिले में स्वच्छता ही सेवा अभियान 2025 अंतर्गत स्वच्छता पखवाड़ा में कृषि विज्ञान केन्द्र शिवपुरी द्वारा स्वच्छता पर आधारित विभिन्न कार्यक्रम आयोजित किए गए।
- अनूपपुर जिले में भावांतर योजना के अंतर्गत ई-उपार्जन पोर्टल पर सोयाबीन का पंजीयन प्रारंभ कर दिया गया है। यह पंजीयन 17 अक्टूबर 2025 तक किया जाएगा।
- आदि कर्मयोगी अभियान में देवास जिले के कुल 135 ग्रामों को विकसित करने एवं मॉडल ग्राम बनाए जाने के लिए कार्य किया जा रहा है।
- नर्मदापुरम जिले के सतपुड़ा टाइगर रिजर्व, एसटीआर के कोर जोन चूरना क्षेत्र को आज से पर्यटकों के लिए खोल दिया गया।
- जबलपुर में समग्र आधार ई-केवाईसी कराना सभी नागरिकों, अधिकारियों, कर्मचारियों और आउटसोर्स कर्मचारियों के लिए अनिवार्य कर दिया गया है।
- सीहोर जिले के शाहगंज स्थित शासकीय कॉलेज में स्वदेशी की अवधारणा के प्रति प्रेरित करने एवं स्वदेशी अपनाने के उद्देश्य से स्वदेशी जागरण सप्ताह आयोजित किया गया।
